



ಈ ಫಂಗಸ್ ತಿನ್ನಬಹುದು!

ಈಗ ಎಲ್ಲಿ ನೋಡಿದರಲ್ಲಿ ಫಂಗಸ್‌ಗಳದ್ದೇ ಸುದ್ದಿ! ಬ್ಲಾಕ್, ವೈಟ್, ಎಲ್ಲೋ ಫಂಗಸ್ ಬಗ್ಗೆ ಹೆದರಿಕೆ ಕೊರೊನಾದಿಂದ. ಆದರೆ ಈ ಫಂಗಸ್ (ಅಣಬೆ)ಗೆ ಹೆದರಬೇಕಿಲ್ಲ! ಆಹಾರವಾಗಿ ಬಳಸಬಹುದು. ವರ್ಷದ ಮೊದಲ ವರುಣ ಸಿಂಚನ ಇಳಿಗೆ ಬಿದ್ದೊಡೆ ಜೀವ ತಳೆವ ಫಂಗಸ್ ಇದು! ಹೆಚ್ಚಾಗಿ ಗುಡ್ಡದ ತಪ್ಪಲಲ್ಲಿ ಮುಂಗಾರಿನ ಮೊದಲ ಮಳೆ ಬೀಳುವಾಗ ಗುಡುಗಿನ ಆರ್ಭಟಕ್ಕೆ ಮಣ್ಣು ಸಡಿಲಗೊಂಡು ಜೀವ ತಳೆದು ಪುಟಿದೇಳುವವು ಮಣ್ಣಲ್ಲಿ. ಯಾವುದೋ ಪುಟ್ಟ ಪ್ರಾಣಿಯ, ಹಕ್ಕಿಯ ಮೊಟ್ಟೆಯಂತೆ ಕಾಣುವವು. ಅದಷ್ಟೋ ಕಡೆ (ಮಲೆನಾಡು, ಘಟ್ಟದ ಕೆಳಗೆ) ಈ ನವಜಾತ ಅಣಬೆ ತರಲು ಜನ ಮುಗಿಬಿದ್ದು ಓಡುವುದುಂಟು! ಮೊದಲ ಮಳೆಗೆ. ಇದರಿಂದ ಮಾಡಿದ ಖಾದ್ಯ ಅಷ್ಟೊಂದು ರುಚಿ. ಒಂದು ಸೇರಿಗೆ 150ರ ವರೆಗೂ, ಸಿಟಿಗಳಲ್ಲಿ ಕೆಜಿಗೆ 200ರವರೆಗೂ ಬೆಲೆ ಇದೆ. ಮಣ್ಣಿಂದ ಕಿತ್ತು ತಂದ ತಕ್ಷಣ ಬಿಡಿಸಿ ಉಪ್ಪು ಹಾಕಿ ಬೇಯಿಸಿದರೆ ಉಳಿಯುತ್ತೆ. ಇಲ್ಲವಾದಲ್ಲಿ ಬಿಳಿಯ ಅಣಬೆ ಕರಿಯ ಬಣ್ಣಕ್ಕೆ ತಿರುಗಿ ಹಾಳಾಗುತ್ತೆ. ನಮ್ಮ ಮನೆಯ ಹಿತ್ತಲಲ್ಲಿ ನಾಲ್ಕು ಗೋಡೆ ಮದ್ಯ ಮೊದಲ ಮಳೆಯ ಗುಡುಗಿಗೆ ಬೆಳೆದ ನವಜಾತ ಅಣಬೆ ಇದು. ಕೆಲವೇ ಗಂಟೆಗಳಲ್ಲಿ ಬಣ್ಣ ಬದಲಾಯಿಸಿದ್ದು ನೋಡಿ ನಮಗೂ ಅಚ್ಚರಿ.

—ನಗರ ಗುರುದೇವ್ ಭಂಡಾರ್ಕರ್, ಹೊಸನಗರ

ಜೋಡಿ ಜೀವ

ನಾನೂ ನೀನೂ ಜೋಡಿ
ನೋಡಿ ನಮ್ಮ ಗಾಡಿ ಮೋಡಿ!

ನಿತ್ಯ ಬೆಳಗಿನ ಜಾವದಲ್ಲಿ ತಮ್ಮ ಗಾಡಿಯಲ್ಲಿ ಹತ್ತಿಪ್ಪತ್ತು ಚಾಪೆ, ಸರಿ ಸುಮಾರು ನಲವತ್ತು ಪ್ಲಾಸ್ಟಿಕ್ ಕುರ್ಚಿಗಳನ್ನು ಸೊಗಸಾಗಿ ಜೋಡಿಸಿಕೊಂಡು ಹಳ್ಳಿಗಳೆಡೆಗೆ ಸಾಗುವ ಈ ದಂಪತಿಗಳು ಹಿಂತಿರುಗುವುದು ಸಂಜೆ 6ರ ನಂತರವೇ. ಅಷ್ಟರಲ್ಲಿ ಅರ್ಧದಷ್ಟಾದರೂ ಭಾರ ಕಡಿಮೆಯಾಗಿರುತ್ತದೆ. ಭಲಾರೇ, ಇದಲ್ಲವೇ ಸ್ವಾವಲಂಬಿ ಉದ್ಯೋಗ?

—ಕೆ. ಶ್ರೀನಿವಾಸ ರಾವ್, ಹರಪನಹಳ್ಳಿ



ಅವಜ್ಜಿಗೆ ಒಳಗಾದ ಬೇಲಿ ಚಟಕ

ಸಾಮಾನ್ಯವಾಗಿ ಬೇಲಿಗಳಲ್ಲಿ ಬಾಲ ಕುಣಿಸುತ್ತ, ಅತ್ತಿಂದಿತ್ತ ತಲೆ ಅಲ್ಲಾಡಿಸುತ್ತ ಚಿಟುಗುವ ಹಕ್ಕಿಗೆ 'ಬೇಲಿ ಚಟಕ' ಎಂಬ ಹೆಸರಿದೆ. ಇದು ಮುಸಿಕ್ಕಾಪಿಡೇ ಕುಟುಂಬಕ್ಕೆ ಸೇರಿದ್ದು. ಸಾಕ್ಷಿಕೋಲ ಕ್ಯಾಟಿಟಿ ಅದರ ವೈಜ್ಞಾನಿಕ ಹೆಸರು. ಗಂಡು ಚಟಕದ ಮೈಯ ಹೆಚ್ಚು ಭಾಗ ಕಪ್ಪು. ರೆಕ್ಕೆಯ ಮೇಲೆ, ಕೆಳ ಹೊಟ್ಟೆಯ ಭಾಗ ಬಿಳಿಯ ಬಣ್ಣದಲ್ಲಿರುತ್ತದೆ. ಹೆಣ್ಣು ಬೇಲಿ ಚಟಕವು ಗಂಡಿಗಿಂತ ನೋಡಲು ಹೆಚ್ಚು ಮುದ್ದು. ಕಂದು ಬಣ್ಣದ ಹೆಣ್ಣು ಬೇಲಿ ಚಟಕದ ಬಾಲದ ಭಾಗ ಇಟ್ಟಿಗೆಯ ಬಣ್ಣವಿರುತ್ತದೆ. ಇವು ಕಲ್ಲಿನ ಗೋಡೆಗಳಲ್ಲಿ ಹುಲ್ಲಿನಿಂದ ಗೂಡುಕಟ್ಟುವ ಪ್ರವೃತ್ತಿಯನ್ನು ಹೊಂದಿವೆ. ಚಿತ್ರದಲ್ಲಿರುವ ಬೇಲಿ ಚಟಕ ಹೆಣ್ಣು. ಛಾಯಾಗ್ರಹಣ ಆಕಾಶ ಇದನ್ನು ತಮ್ಮ ಕ್ಯಾಮೆರಾದಲ್ಲಿ ಕ್ಲಿಕ್ಕಿಸಿದ್ದಾರೆ. ಸಾಮಾನ್ಯವಾಗಿ ಕಾಣಿಸಿಗುವ ಪಕ್ಷಿ ಎಂಬ ಕಾರಣಕ್ಕೆ ಛಾಯಾಚಿತ್ರಗ್ರಾಹಕರ ಅವಜ್ಜಿಗೆ ಪಾತ್ರವಾಗಿದೆ. ತನ್ನ ಪಾಡಿಗೆ ತಾನು ಊರೂರು ಸುತ್ತುವ ಪ್ರವೃತ್ತಿಯನ್ನು ಇದು ಹೊಂದಿದೆ.

—ಪ್ರಕಾಶ ಎಸ್. ಮನ್ಸಂಗಿ, ಮೋಟೆಬೆನ್ನೂರು

